

IL-FOLKLOR MARBUT MAL-KAPPELLA TA' SANTA MARIJA TAR-ROKNA (HAL TARXIEN)

Joseph C Camilleri BA DEAM
M.Ed

Hal Tarxien hu għani fejn jidhol il-bini. Insibu tempji neolitici, vilel, palazzi, knejjes kbar u anke kappelli. L-aktar kappella qadima li għada wieqfa hija dik ta' Santa Marija. Magħrufa fost it-Tarxinizi, bħala l-kappella ta' Santa Marija tar-Rokna. L-origini ta' din il-kappella jmur lura għas-seklu 16. Skont l-istudju tal-istorja Monsinjur Vincens Borg kien Zano Azopard (Azzopardi) li bniha. Il-kappella għall-ewwel kienet tħares lejn fetha li tinsab biswit il-kappella. Wara l-Assedju l-Kbir l-kappella reġgħet inbniet. Din id-darba mill-flus ta' Dun Ġammari Barbara fl-1688. Matul is-seklu 18, studjuż ieħor, Joseph A. Farrugia, jgħid li l-kappella giet irrangata. Il-flus inħarġu mill-isqof Cocco Palmieri, u xi Tarxinizi l-aktar Ġwanni Dumink Calleja. Maz-żmien il-kappella giet mogħtija kopl, kampnari u anke faċċata għida.

IL-FESTA

Il-kappella ta' Santa Marija għandha rabta kbira mal-poplu Tarxiniz. Andrea u Tereza Muscat hallew piż biex mill-flus ta' biċċa art, bl-isem ta' Tas-Salib, jithallsu l-ispejjeż ta' quddiesa u għasar fl-ejliet u nhar il-festa ta' Santa Marija. Dan sar quddiem in-Nutar Massimiliano Troisi nhar l-10 ta' Marzu 1826. Din il-festa żviluppat f'festa tipika Maltija. Il-ħitan tal-kappella bdew jiġu miksiya bid-damask aħmar. Iz-żewġ artali, dak ewlieni u dak tar-Rużarju, bdew jiġu mzejna. Il-faċċata bdiet tiġi mzejna b'bozoz u bnadar. Fis-snin hamsin dan l-armor kien isir minn Karmenu Massa, missier il-poeta Alfred Massa. Mieghu kien ikun hemm Ġuzeppi

Dalli, is-sagrstan tal-knisja parrokkjali. Wara, l-armor għadda għand ulied Ġuzeppi Dalli u mbaġhad dahlu fix-xena Joe Schembri, Ġuzeppi Cutajar, Aurel Gafá u Daniel Schembri. L-aqwa haġa ta' din il-festa kienu l-qniepen. Minn qabel il-festa l-qniepen kienu jimlew l-arja bil-hsejjes tagħhom. Dawn kienu jindaqqu mit-tfal li kienu joqogħdu qrib il-kappella. Wiehed minn dawn it-tfal kont jien. Biswit il-kappella kien hemm id-dar tan-Nanna Ġuzeppa. Ahna l-kugini konna nqattgħu l-jiem ta' nofs Awwissu fil-kappella. Ma kienx hemm bżonn nużaw il-kappella għaliex mill-bejt tad-dar tan-Nanna konna nistgħu jidhlu fil-kampnari. Meta joqrob nofs in-nhar kullhadd għal fuq Santa Marija. Kulhadd kien jiehu qanpiena u bid-daqq konna nqajmu lil kulhadd.

Kulhadd kien jiehu pjacir bid-daqq. Billi Triq Santa Marija kienet waħda mit-toroq ewlenin ta' Hal Tarxien, in-nies li kienet tghaddi, kienet tieqaf tħares. Kien hemm min kien jidhok għaliex kien jagħraf lilna t-tfal, kien hemm minn jgħid xi talba lil Omm Alla, u kien hemm min kien jibqa' sejjer għax kien sar il-ħin tal-ikel. L-aktar waħda li kienet thobb tisma' l-hsejjes tal-qniepen kienet mara li kellha hanut tal-helu – Ġuzeppa ta' Tabibu. Din flimkien ma' zewġha kienu johorġu biex jaraw lilna t-tfal indoqqu. Magħna ġieli kien ikun hemm it-tfal iż-żgħar tagħhom. Id-daqq kien jieqaf ftit wara u jerga' għall-habta tal-erbgha. Lejlet il-festa u nhar il-festa l-kleru Tarxiniz kien jittla' biex ikanta l-ghasar. Il-qofol tad-daqq kien ikun qabel u wara l-quddiesa. Il-quddiesa ta' nhar il-festa kienet tkun mimlija nies.

In-Nanna Ġuzeppa, magħrufa fost it-Tarxinizi għall-hanut li kellha biswit il-kappella, kienet tqabbad lil uliedha biex jipparaw ftit kafè u xi ftit helu lill-kleru. Ġieli ma' dawn kien ikun hemm ukoll il-hobż biż-zejt. Dawn kienu servuti jew fis-sagrstan jew għand Ġuzeppa stess. In-neputini ta' Ġuzeppa kienu jingabru mal-kleru jistennew li l-kleru jittlaq għaliex kienu jdurru għal dak li kien jibqa'. Din id-drawwa spiċċat mal-mewt tan-nanna.

Qabel it-Tieni Gwerra Dinjija, l-kappella kienet tkun miftuħa għall-fidili lejliet il-festa. In-nies li kienu joqogħdu fl-inħawi kienu jzuruha biex jagħmlu l-Vizti tas-Seba' Santa Marijet. Skont il-kittieb Joseph A. Farrugia, wara li n-nies kienu jgħidu xi talba lill-Madonna, kienu jispiċċaw biswit l-ghajn li kien hemm fil-misrah ta' quddiem il-kappella. Hawn kienu jixorbu jew jaħslu wiċċhom. Ta' min jiftakar li lejlet Santa Marija kien ikun jum ta' sawm u mixja wara sawma ma tantx tinzillek tajjeb.

EX-VOTO

Din il-kappella kienet centru ta' devozzjoni Marjana. Skond il-kittieb Tarxiniz Joe Farrugia, fl-imghoddi kien hemm diversi kwadri ex-voto. Illum insibu żewġ kwadri ex-voto. Wiehed minn dawn juri raġel fis-sodda u qribu hemm viżjoni tal-Madonna tlegha s-sema. Fir-rokna ta' dan l-inkwardu hemm l-ittri VFGA (li jfissru Voto Fatto Grazia Accetta – Wegħda magħmula u grazzja maqlugħa). Dan ix-xogħol iġib id-data tal-15 ta' Settembru 1789. I-ehor juri tfajla maħkuma mix-xitan. Din tinsab quddiem l-altar tal-Assunta. L-ispirti ħżiena qegħdin johorġu minnha. Dan hu aktarx xogħol tat-tmiem tas-seklu 18.

IL-KAĊĊA

It-Tarxinizi kienu fil-maġġorparti tagħhom raħħala tal-mogħoż. Fl-imħawi tal-kappella ta' Santa Marija tar-Rokna hemm id-distrett ta' Wara l-Bjut. Dan id-distrett kien mimli b'raħħala tal-mogħoż. Ir-raħħala kellhom delizzju wiehed: il-kaċċa. Għalhekk qabel johorġu għall-kaċċa, kienu jzuru l-kappella ta' Santa Marija biex jisimghu l-quddies. Din il-quddiesa kienet tkun għall-habta tal-erbgha ta' filghodu. Dun Franġisk Penza kien iqaddes din il-quddies. Billi Dun Franġisk kien popolari mat-Tarxinizi, mexxielu, permiss tal-flus ta' dawn in-nies ikabbar u jsebbah il-kappella. Kien hu li bidel il-faċċata tal-kappella. Qabel, il-bieb tal-ġenb kien il-bieb ewlieni. Dan tah bixra Barokka u ġabu jagħti fuq Triq Santa Marija. Kien hu li zejjen il-faċċata bi statwa tal-ġebel ta' Santa Marija. Din l-istatwa tixbah hafna l-istatwa titulari ta' Hal Ghaxaq. Din kienet xogħol Faurè.

IL-KAPPELLA F'JIEM TAS-SENA

L-aqwa jum ta' Tarxinizi kien il-festa tal-patrona tar-rahall Marija Annunzjata. Għall-ewwel il-purċissjoni bil-vara kienet tghaddi minn Triq Betta u kienet tispicċa fil-misrah ta' biswit il-kappella. Meta l-purċissjoni kabbruha bdiet tghaddi minn Triq Santa Marija. Dan kien ifisser li l-purċissjoni kienet tghaddi quddiem il-kappella. Bil-mod il-mod bdiet tiżviluppa d-drawwa li waqt li tkun għaddejja l-vara r-reffiegħa kienu jdawru l-vara biex thares lejn il-kappella. Dan kien issir billi meta tkun qiegħda riesqa l-vara xi nies kienu jitiġħu fil-kampnari. F'daqqa wahda jibdeu idoqqu l-qniepen. Aktar ma tersaq il-vara d-daqq jizdied u meta tasal kienu jdawru l-vara u xi kultant kienu jaharqu l-musketterija minn fuq il-kappella. In-nies tal-madwar kienet toħroġ barra biex tara l-purċissjoni. Min kien iċapċap u min iħares. Kien ikun hemm atmosferija tassew sabiha.

Nhar San Ġwann il-misrah ta' Santa Marija kien ikun mimli daqs bajda. Hawn kienu jiġbru kull biċċa għamara li l-mara tad-dar ma ridetx aktar. Kien ikun hemm muntanja ta' affarijiet. Meta x-xemx tkun qed tbatti sewwa, kienu jqabbdu n-nar u l-ġuvintur tar-rahall kien juru s-saħħa u l-hila tagħhom billi jaqbzu l-huġġieġa. It-tfalijiet kienu jingabru biex jaraw il-ġuvinturi jaqbzu. Għalhekk din kienet okkazzjoni biex it-tfalijiet jaraw iż-żgħażaġħ tar-rahall tagħhom. Minn dawn kienu jitwiġdu l-familji. Il-qawl Malti jgħid: Baqra tajba tinbiegħ pajjiżha.

Meta jkun riesaq il-Milied, kienu jarmaw presepju kbir f'din il-kappella. Dan kien isir mis-sur Joe De Bono, għalliem tal-Matematika. Dan il-presepju kien jinfetħ għall-pubbliku. Kien presepju tradizzjonali. Kien ikun fih pasturi sew kbar u sew żgħar; u bix-xena fuq wara. Dan il-presepju kien iqanqal ir-ruh fil-jiem tal-Milied. F'din il-kappella kienu jsiru wkoll xi priedki mill-membri tal-muzew.

ILLUM

Il-kappella ta' Santa Marija tinsab bi stat li jitlob restawr sew minn gewwa u sew minn barra. Hija

wahda mit-tezori ewlenin ta' dan ir-rahall. J'alla ssib patron biex jagħtiha f'it tar-ruh. Din il-kappella torqod matul is-sena izda f'jum il-festa l-qniepen iqumu u jagħtu dik id-doża helwa lill-festa.

Referenzi:-

Buhagiar M., Marian - *Art during the 17th and 18th centuries*, Malta, 1983.

Farrugia J. A., - *Triqat Hal Tarxien*, Kunsill Lokali Hal Tarxien, 2007.

Borg V. Marian - *Devotions in the Islands of Saint Paul (1600-1800)*, The Historical Society Malta, Malta, 1983.

Terribile T., - *Tezori fil-Knejjes Maltin - Birzebbuġa, il-Fgura. Hal Ghaxaq, Hal Luqa, Santa Luċija, Hal Tarxien*, Pubblikazzjonijiet Indipendenza, Malta, 2008.

Terribile T., - *Tezori fil-Knejjes Maltin - is-Siġġiewi, Haż-Żebbuġ*, Pubblikazzjonijiet Indipendenza, Malta, 2004.

© Joseph C. Camilleri



Santa Marija tar-Rokna